

مولانا زبیر احمد صدیقی

(ناظم وفاق المدارس العربیہ جنوبی پنجاب)

تحفظ خواتین بل کا شرعی اور معاشرتی جائزہ

حمد و ثناء رب لم یزل کے واسطے جس نے کائنات و عالم کو بنایا، درود و سلام سید کو نبین صلی اللہ علیہ وسلم کے حضور جنہوں نے کائنات و عالم کو سنوارا۔ اما بعد!

بلاشبہ اسلام دینِ فطرت اور معاشرتی مذہب ہے۔ اسلام نے معاشرہ کے ضعیف، مجبور، ناتواں اور بے بس طبقات کے حقوق کو دو ٹوک اور اہمیت کے ساتھ بیان کیا ہے۔ خواتین کے سلسلہ میں اسلام کی تعلیمات اور ہدایات تمام طبقات کے حقوق سے زیادہ اور تاکید ہیں۔ خواتین کو شریعت نے جو حقوق دیے ہیں شاید دیگر طبقات کو اتنے حقوق نہیں ملے۔ یہی وجہ ہے کہ قرآن کریم کی ایک مستقل سورت خواتین کے احکام اور نام کے ساتھ مختص کی گئی یعنی سورۃ النساء (خواتین کی سورت) علاوہ ازیں سورۃ النور، سورۃ الطلاق اور بعض دیگر سورتوں میں بھی خواتین کے حقوق کو اجاگر کیا گیا۔ رحمتِ دو عالم ﷺ کی خواتین کے متعلق تعلیمات بھی دو ٹوک، واضح اور لاریب ہیں۔ آپ ﷺ نے صرف زبانی قوانین ہی ارشاد نہیں فرمائے بلکہ عملاً خواتین بالخصوص ازواجِ مطہرات و بنات کے ساتھ حسن سلوک کا شاندار مظاہرہ فرما کر امت کے لیے راہ متعین فرمائی۔

اس سے قبل کہ زیر نظر بل اور اس کے ممکنہ معاشرتی خرابیوں کا جائزہ لیں، ضروری محسوس ہوتا ہے کہ خواتین کے متعلق اسلام کی تعلیمات کا اجمالی خاکہ پیش کر دیا جائے۔ اس لیے کہ اس بل کی پنجاب اسمبلی سے منظوری کے بعد حکومتی اور نثریاتی اداروں کی جانب سے مذہب، اہل مذہب یعنی علماء کرام کے خلاف یہ منفی تاثر قائم کیا جا رہا ہے کہ یہ طبقہ خواتین کے سلسلہ میں تنگ نظر اور العیاذ باللہ مذہب کی تعلیم اس سلسلہ میں ناقص ہے۔ ذیل میں سورۃ النساء میں خواتین سے متعلق ذکر کیے گئے قوانین کا اشاریہ ذکر کیا جا رہا ہے:

- (۱).....خواتین کو مہر کی ادائیگی کی تاکید (النساء: ۴)
- (۲).....خواتین کے لیے وراثت کی ادائیگی اور ان کے حصص کی تفصیل (النساء: ۱۳، ۱۱، ۷)
- وراثت میں حصص کی تفصیل بلحاظ بیٹی، ماں، بیوی، اور بعض صورتوں میں بہن وغیرہ ایضاً
- (۳).....بدکارہ بیوی کی اصلاح کا طریقہ (النساء: ۱۶)
- (۴).....خواتین پر ظلم و ستم سے منہی (النساء: ۲۰، ۱۹)
- (۵).....وہ خواتین جن سے نکاح کرنے کی اجازت نہیں ان کی فہرست (النساء: ۲۳ تا ۲۲)
- (۶).....مہر کی کمی بیشی کی صورت (النساء: ۲۴)
- (۷).....خواتین و حضرات کو مخالف جنس کی آرزو سے ممانعت (النساء: ۳۲)

- (۸)..... مردوں کی درجہ میں خواتین سے فوقیت اور اس کے اسباب (النساء: ۳۷)
- (۹)..... نیک خواتین کون ہیں؟ اور ان کے اوصاف (النساء: ۳۴)
- (۱۰)..... جھگڑا لویبوی کی اصلاح کا طریقہ کار (النساء: ۳۴)
- (۱۱)..... زوجین میں مصالحت کی ترغیب اور طریق کار (النساء: ۳۵)
- ☆..... خواتین کے سلسلہ میں قرآن کریم نے مختلف مقامات پر جو ہدایات ارشاد فرمائیں، ان کا خلاصہ

پیش خدمت ہے:

- (۱۲)..... شوہر کی حیثیت کے مطابق بیوی کا نفقہ بزمہ شوہر (البقرہ: ۲۳۶)
- (۱۳)..... اولاد کی پرورش کرنے پر بھی بیوی کا نفقہ بزمہ شوہر (البقرہ: ۲۳۳)
- (۱۴)..... خواتین کے ساتھ حسن سلوک (النساء: ۱۹)
- (۱۵)..... نکاح اور طلاق کی صورت میں ایام عدت میں سکنی (رہائش) بذریعہ شوہر (الطلاق: ۱، ۲، ۶)
- (۱۶)..... تنازعہ کی صورت میں زوجین کو باہمی صلح (شرعی تقاضوں کے مطابق) سے نہ روکنے کا حکم (البقرہ: ۲۳۲)
- (۱۷)..... بعد از طلاق بھی حسن سلوک کی ہدایت (البقرہ: ۲۲۱)
- ☆..... خواتین سے متعلق جناب رسول اللہ ﷺ کے ارشادات وغیرہ کا ذخیرہ بھی کافی زیادہ ہے۔ ذیل میں چند احادیث نبویہ علی صاحبہا الصلوٰۃ والسلام و التسلیم ہدیۃ قارئین کی خدمت میں پیش کی جا رہی ہیں:
- (۱)..... صالحہ خاتون بہترین خدائی تحفہ:

یحدث عن عبد اللہ بن عمرو بن العاص أن رسول الله ﷺ قال: ان الدنيا كلها متاع وخير متاع الدنيا المرأة الصالحة. (سنن النسائي: ۳۷۷/۶)

﴿دنیا سارا کا سارا مال ہے اور دنیا کا بہترین سامان عورت ہے﴾

(۲)..... خواتین سے متعلق جناب رسول اللہ ﷺ کا پالیسی بیان:

عن سليمان بن عمرو بن الاحوص فقال الا واستوصوا بالناس خيرا فانما هن عوان عندكم ليس تملكون منهن شيئا غير ذلك الا أن يأتين بفاحشه مبينة فان فعلن فاهجرهن في المضاجع واضربوهن ضرباً غير مبرح فان أظعنكم فلا تبغوا عليهن سبيلا الا أن لكم على نساءكم حقا ولنساءكم عليكم حقا فأما حقكم على نساءكم فلا يوطئن فرشكم من تكرهون ولا يأذن في بيوتكم من تكرهون ألا وان حقهن عليكم أن تحسنوا اليهن في كسوتهن وطعامهن. (سنن الترمذی: ۲۷۳/۵)

راوی نے حدیث بیان کرتے ہوئے ایک واقعہ بیان کیا اور کہا کہ رسول اللہ ﷺ نے

فرمایا: ”خردار میں تمہیں عورتوں کے حق میں بھلائی کی نصیحت کرتا ہوں۔ اس لیے کہ وہ تمہارے پاس قید ہیں اور تم ان پر اس کے علاوہ کوئی اختیار نہیں رکھتے کہ ان سے صحبت کرو۔ البتہ یہ کہ وہ کھلم کھلا بے حیائی کی مرتکب ہوں تو انہیں اپنے بستر سے الگ کر دو اور ان کی معمولی بٹائی کرو۔ پھر اگر وہ تمہاری بات ماننے لگیں تو انہیں تکلیف پہنچانے کے راستے تلاش نہ کرو۔ جان لو! تمہارا تمہاری بیویوں پر اور ان کا تم پر حق ہے۔ تمہارا ان پر حق یہ ہے کہ وہ تمہارے بستر پر ان لوگوں کو نہ بٹھائیں جنہیں تم ناپسند کرتے ہو بلکہ ایسے لوگوں کو گھر میں بھی داخل نہ ہونے دیں اور ان کا تم پر یہ حق ہے کہ تم انہیں بہترین کھانا اور بہترین لباس دو۔“

(۳)..... بیویوں کے حقوق کا تعین:

عن حکیم بن معاویۃ القشیری عن ابیہ قال: قلت یارسول اللہ! ما حق زوجۃ أحدنا علیہ؟ قال: ”أن تطعمها وتکسوها إذا اکتسبت ولا تضرب الوجه ولا تقبح ولا تهجر الا فی البیت.“

رواہ احمد و ابوداؤد و ابن ماجہ (مشکوٰۃ المصابیح: ۲/۲۴۰)

﴿حکیم بن معاویہ قشیری اپنے والد سے نقل کرتے ہیں کہ انہوں نے کہا کہ میں نے عرض کیا: ”یا رسول اللہ! ہم میں سے کسی کی بیوی کا اُس کے شوہر پر کیا حق ہے؟ آپ ﷺ نے فرمایا: ”یہ کہ جب تم کھاؤ تو اُس کو بھی کھاؤ، جب تم پہنؤ تو اُس کو بھی پہناؤ اور اُس کے چہرے پر مت مارو نہ اُس کو برا کہو اور نہ یہ کہو کہ اللہ تیرا بُرا کرے اور اس سے صرف گھر کے اندر ہی علیحدگی اختیار کرو﴾

(۴)..... خواتین کے معاملہ میں چشم پوشی کا حکم:

عن ابی ہریرہ قال: قال رسول اللہ ﷺ: ”استوصوا بالنساء خیراً فانھن

خلقن من ضلع وان اعوج شی فی الضلع اعلاہ فان ذھبت تقیمہ کسرتہ وان ترکنہ لم یزل اعوج فاستوصوا بالنساء.“ (مشکوٰۃ المصابیح: ۲/۲۳۵)

﴿حضرت ابوہریرہؓ سے مروی ہے کہ آپ ﷺ نے فرمایا: ”عورتوں کے حق میں بھلائی کی وصیت کرو، اس لیے کہ وہ پسلی سے پیدا کی گئی ہے، جو ٹیڑھی ہے اور سب سے زیادہ ٹیڑھا پن اس پسلی میں ہے جو اوپر کی ہے۔ لہذا اگر تم اُسے سیدھا کرنے کی کوشش کرو گے تو اُس کو توڑ دو گے اور اگر پسلی کو اپنے حال پر چھوڑ دو تو وہ ہمیشہ ٹیڑھی کی ٹیڑھی رہے گی۔ اس لیے عورتوں کے حق میں بھلائی کی وصیت کرو﴾

(۵)..... بیویوں میں انصاف نہ کرنے کی سزا:

وعن ابی ہریرہ عن النبی ﷺ قال: ”اذا کانت عند الرجل امرأتان فلم یعدل

بينهما جاء يوم القيامة وشقه ساقط. (مشکوٰۃ المصابیح: ۲/۲۳۴) ﴿ حضرت ابوہریرہ نقل کرتے ہوئے فرماتے ہیں کہ آپ ﷺ نے فرمایا: ”جس شخص کے نکاح میں دو بیویاں ہوں اور وہ اُن کے درمیان عدل و برابری نہ کرتا ہو، تو وہ قیامت کے دن اس حال میں آئے گا کہ اُس کا آدھا دھڑ ساقط ہوگا ﴿

(۶).....خواتین پر تشدد کی ممانعت:

وعن عبد الله بن زمعة قال: قال رسول الله ﷺ: ”لا يجلد أحدكم امرأته جلد العبد ثم يجامعها في آخر اليوم“ وفي رواية: ”يعمد أحدكم في جلد امرأته جلد العبد فلعله يضاجعها في آخر يومه.“ (مشکوٰۃ المصابیح: ۲/۲۳۶) ﴿ حضرت عبداللہ بن زمعہ کہتے ہیں کہ رسول اللہ ﷺ نے فرمایا: ”کوئی شخص اپنی بیوی کو غلام کی طرح نہ مارے اور پھر دن کے آخری حصے میں اُس سے صحبت کرے۔ ایک روایت میں یوں ہے کہ تم میں سے ایک شخص اپنی بیوی کو غلام کی طرح مارتا ہے حالانکہ شاید وہ اُسی دن کے آخر حصے میں اُس سے ہم بستر ہو ﴿

(۷).....شوہر کی فرماں بردار زوجہ کے لیے بشارتِ جنت:

عن انس قال: قال رسول الله ﷺ: ”المرأة اذا صلت خمسه و صامت شهرها و أحصنت فرجها و أطاعت بعلها فلتندخل من أي أبواب الجنة شئت.“ رواه أبو نعيم في الحلية (مشکوٰۃ المصابیح: ۲/۲۳۹) ﴿ حضرت انس رضی اللہ عنہ سے روایت کہ رسول اللہ نے فرمایا: ”جب عورت پانچ وقت کی نمازیں پڑھے اور پورے مہینے کے روزے رکھے، اپنی شرمگاہ کی حفاظت کرے اور اپنے شوہر کی فرماں برداری کرے تو وہ جنت کے جس دروازے سے چاہے داخل ہو جائے ﴿

(۸).....بہترین بیوی کون؟

عن أبي هريره قال قيل لرسول الله ﷺ أي النساء خير قال التي تسره اذا نظر و تطيعه اذا أمر و لا تخالفه في نفسها و مالها بما يكره. (سنن النسائي: ۶/۳۷۷) ﴿ حضرت ابوہریرہ رضی اللہ عنہ فرماتے ہیں کہ رسول اللہ ﷺ سے پوچھا گیا کہ بہترین عورت کون سی ہے تو فرمایا: ”وہ عورت جب اُس کا خاوند اُس کی طرف دیکھے تو وہ خوش کر دے اور جب شوہر اُس کو کوئی حکم کرے تو وہ اُس کو بجالائے اور اپنی ذات اور اپنے مال میں اُس کے خلاف کوئی ایسی بات نہ کرے جس کو وہ پسند نہ کرتا ہو ﴿

(۹).....آپ ﷺ کی زوجہ محترمہ کے ساتھ حسن معاشرت:

عن عائشہ انها كانت مع رسول الله صل الله عليه وسلم في سفر قالت فسابقتها فسبقته على رجلى فلما حملت اللحم فسابقتها فسبقني قال هذه بتلك السبقته. رواه ابو دود (مشكوة)

حضرت عائشہ جو ایک سفر میں رسول اکرم ﷺ کے ہمراہ تھیں، فرماتی ہیں کہ میں آنحضرت کے ساتھ اپنے پیروں کے ذریعہ دوڑی (یعنی ہم دونوں نے دوڑ میں مقابلہ کیا) اور میں آپ ﷺ سے آگے نکل گئی۔ پھر جب میں فریبہ ہو گئی تو پھر ہم دونوں کی دوڑ ہوئی اور اس مرتبہ آنحضرت ﷺ مجھ سے آگے نکل گئے۔ چنانچہ آپ ﷺ نے فرمایا کہ اس مرتبہ میرا آگے نکل جانا پہلی مرتبہ تمہارے آگے نکل جانے کے بدلہ میں ہے۔ (یعنی پہلی مرتبہ تم جیت گئی تھیں اس مرتبہ میں جیت گیا، لہذا دونوں برابر رہے) (۱۰)..... شوہر کے حقوق:

عن أبي هريره قال: قال رسول الله ﷺ: ”اذا دعا الرجل امرأته الى فراشه فأبت غضبان لعنتها الملائكة حتى تصبح.“ متفق عليه. وفي رواية لهما قال: ”والذي نفسى بيده مامن رجل يدعو امرأته الى فراشه فتأبى عليه الا كان الذى فى السماء ساخطا عليها حتى يرضى عنها.“ (مشكوة المصابيح: ۲۳۷/۲)

﴿حضرت ابوہریرہ فرماتے ہیں کہ رسول اللہ ﷺ نے فرمایا: ”جب مرد اپنی عورت کو صحبت کے لیے بلائے اور وہ غصے سے انکار کر دے تو ملائکہ اُس پر صبح ہونے تک لعنت کرتے رہتے ہیں۔ ایک اور روایت میں ہے، فرمایا: ”قسم ہے اُس ذات کی جس کے قبضے میں میری جان ہے جو کوئی اپنی بیوی کو صحبت کے لیے بلائے اور وہ انکار کر دے تو آسمانوں میں رہنے والا (اللہ تعالیٰ) اُس سے ناراض رہتا ہے، یہاں تک کہ شوہر اُس سے راضی ہو جائے﴾

مذکورہ بالا سطور سے واضح ہو چکا ہے کہ اسلام خواتین کا محافظ اور حقوق دہندہ ہے۔ دینِ فطرت نے نہ صرف حقوق نسواں مرحمت فرمائے بلکہ خواتین کے گھر بسانے کے لیے اپنے پیروکاروں کو تقویٰ، خوفِ خدا، روزِ حشر کی مسؤلیت کا احساس بھی دلایا۔

ایک عرصہ سے اسلام دشمن قوتیں نہ صرف اسلام کو بدنام کرنے کی سعی مذموم میں مصروف ہیں بلکہ اسلامی اقدار کے استہزاء، اسلامی تہذیب کے خاتمہ اور معاشرہ میں بے راہ روی کے فروغ کے لیے شب و روز ایک کیے ہوئے ہیں۔ اس مقصد کے لیے ذرائعِ بلاغ کو بزورِ استعمال کر کے عوامی رائے عامہ ہموار کرنے کی کوشش کے ساتھ ساتھ عالمی طاقتوں کے دباؤ پر حکومتوں سے غیر شرعی، غیر اخلاقی غیر معاشرتی قوانین بھی بنوا رہی ہیں۔

حال ہی میں اس کی ایک مثال سامنے آئی ہے کہ پاکستان کے سب سے بڑے صوبہ پنجاب میں تحفظِ خواتین

2016ء بل منظور کیا گیا۔ باوجود یہ کہ صوبائی اسمبلی سے ایک بڑی تعداد اراکین کی غیر حاضر تھی، موقع کو غنیمت جان کر یہ غیر شرعی بل پاس کروا کر عجلت میں گورنر کے دستخط سے نافذ کر دیا گیا۔ ہر چند کہ اس بل کا پس منظر و پیش نظر خواتین سے انسدادِ تشدد بتایا جا رہا ہے۔ حقیقت میں یہ یورپین ثقافت کا عکاس، قانونِ اسلام، آئینِ پاکستان اور معاشرتی اقدار کی دھجیاں بکھیرنے والا قانون ہے۔

بل کا جائزہ:

تحفظ خواتین بل کے منظور کرنے کا سبب حکومتی اور حکومتی ہم نوا حلقوں کی جانب سے یہ بتایا جا رہا ہے کہ خواتین پر تشدد کے انسداد کے لیے یہ قانون منظور کیا گیا۔ چنانچہ ڈائریکٹر محکمہ سماجی بہبود و بیت المال نے کمیٹی کو مسودہ قانون کے اغراض و مقاصد سے یوں آگاہ کیا، انہوں نے کہا:

”عورتوں پر تشدد کے واقعات بڑھنے کی بنیادی وجہ یہ ہے کہ ہمارا موجودہ قانونی نظام خواتین پر مظالم اور تشدد کی بجائے پر نشاندہی نہیں کرتا۔ چونکہ یہ ضروری ہو گیا ہے کہ خواتین کو تحفظ اور شیلٹر فراہم کرنے اور تشدد زدہ بشمول گھریلو تشدد کی شکار خواتین کی بحالی کے لیے مؤثر نظام تحفظ قائم کیا جائے۔ مسودہ قانون کا مقصد خواتین پر تشدد کو روکنا اور خواتین کا تحفظ و بحالی کا نظام قائم کرنا ہے۔ مسودہ قانون خواتین پر ہر قسم کے تشدد کا محاصرہ کرتا ہے بشمول گھریلو تشدد، جذباتی، نفسیاتی اور بدکلامی، معاشی استحصال، سٹانگ اور سائبر کرائمز۔ مسودہ قانون یہ تجویز کرتا ہے کہ اگر کسی متاثرہ شخص، باعتبار ایجنٹ یا ڈسٹرکٹ ویمین پروٹیکشن آفیسر کی جانب سے شکایت کی جائے اور عدالت اس بات سے مطمئن ہو کہ تشدد ہو چکا ہے یا واقع ہونے کا امکان ہے تو وہ عبوری حکم پروٹیکشن آرڈر، ریڈیوٹینس آرڈر اور مانیٹری آرڈر جاری کر سکتی ہے۔ ان احکامات کی خلاف ورزی پر جرمانہ اور قید کی سزا مقرر ہے۔“

یہ پروٹیکشن سسٹم کا قیام بشمول ویمین پروٹیکشن کمیٹی کی تقرری، پروٹیکشن سنٹرز (خواتین مراکز بسلسلہ تحفظ تشدد) اور متاثرہ عورتوں کے تحفظ اور ریلیف فراہم کرنے کے لیے پنجاب بھر میں مرحلہ وار پروگرام کے تحت شیلٹر ہومز کا اہتمام کرنے کی تصریحات بھی واضح کرتا ہے۔ تشدد سے تحفظ، خواتین مراکز کے قیام کا مقصد خواتین کی سہولت کے لیے ایک چھت تلے متفرق خدمات فراہم کرنا ہے۔ شیلٹر ہومز کی شق بھی اس لیے وضع کی گئی ہے کہ تشدد کی شکار خواتین اور ان کے زیر کفالت بچوں کو بورڈنگ اور لاجنگ کی سہولت فراہم کی جائے۔ اس نے کمیٹی سے گزارش کی کہ مسودہ قانون جیسے اسمبلی میں متعارف کروایا گیا ہے، اسمبلی سے منظور کروانے کی سفارش کی جائے۔ کمیٹی نے آراء سننے اور ایڈمنسٹریٹو پیپارٹمنٹ نیز محکمہ قانون و پارلیمانی امور کا نکتہ نظر لینے اور مختلف نکات پر بحث کے بعد منفقہ طور پر سفارش کرنے کا فیصلہ کیا کہ مسودہ قانون درج ذیل ترامیم کے ساتھ اسمبلی سے منظور کیا جائے۔“

بل کا خلاصہ یہ ہے کہ خواتین پر تشدد کے انسداد کے لیے حکومت کی جانب سے درج ذیل اقدامات اٹھائے جا

رہے ہیں:

☆..... ایک ٹول فری نمبر مقرر کیا جائے گا۔ اُس نمبر سے کوئی بھی متاثرہ خاتون جسے اپنے اوپر تشدد کا دعویٰ ہے، بغیر کسی خرچ کے فون کر سکے گی۔

☆..... ضلعی سطح پر ڈسٹرکٹ ویمن پروٹیکشن کمیٹی قائم کی جائے گی۔ کمیٹی کا سربراہ ہر ضلع کا ڈی۔سی۔ او ہوگا اور اُس کے ارکان درج ذیل ہوں گے:

(A)..... ایگزیکٹو ڈسٹرکٹ آفیسر (صحت)

(B)..... ایگزیکٹو ڈسٹرکٹ آفیسر (کمیونٹی ڈویلپمنٹ)

(C)..... نمائندہ ضلعی پولیس آفیسر

(D)..... ڈسٹرکٹ ویمن پروٹیکشن آفیسر (سیکرٹری)

حکومت ہر ضلع میں سول سوسائٹی اور مخیر حضرات سے چار غیر سرکاری ممبران نامزد کرے گی۔ یہ کمیٹی ٹول فری نمبر کی بہتری و نگرانی کے لیے نیز شیلٹر ہوم کے قیام، خواتین تنظیموں کے اندراج، خواتین کی قانونی مدد وغیرہ کے لیے اقدامات کرے گی۔

(۳)..... خاتون پر جسمانی تشدد ہو (مار پٹائی) یا نفسیاتی تشدد، گھریلو تشدد، جذباتی، نفسیاتی، بدکلامی، معاشی استحصال اور سائبر کرائمز کا ارتکاب ہو تو خاتون ٹول فری نمبر سے فون کر کے کمیٹی کو آگاہ کرے گی۔ متاثرہ خاتون خود یا اُس کا وکیل یا ڈسٹرکٹ ویمن پروٹیکشن آفیسر کی جانب سے عدالت کو شکایت کی جائے گی۔

☆..... نفسیاتی تشدد سے مراد متاثرہ شخص (خاتون) کی نفسیاتی ابتری جو اُس کی کم اشتہائی، خودکشی کی کوشش اور متاثرہ خاتون کی آزادی، حرکت محدود کرنے سے ثابت شدہ مریضانہ بے چینی جس کی تصدیق کمیٹی کی جانب سے مقرر کردہ ماہر نفسیات کر دے، سب نفسیاتی تشدد میں شامل ہے۔

(۴)..... شکایت کنندہ خاتون پر مذکورہ بالا کسی بھی طرح کے تشدد کے مرتکب شخص کو عدالت پر وٹیکشن آرڈر جاری کرے گی جس کے تحت.....

☆..... اب یہ شخص خاتون سے کسی قسم کا رابطہ نہیں کر سکے گا۔

☆..... خاتون سے دور رہے گا۔

☆..... خاتون سے اتنے فاصلہ تک دور رہے گا، جس کا تعین عدالت کرے گی۔ یعنی اُسے شہر بدر یا ضلع بدر تک

بھی کیا جاسکے گا۔

☆..... سنگین تشدد کی صورت میں جس سے خاتون کی زندگی یا شہرت کو خطرہ ہو، تو مرد کو کلانی پر جی۔ پی۔ ایس

ٹریکری بریسلٹ (نگرانی کا کڑا) پہنایا جائے گا۔ جس سے اُس شخص کی نگرانی کی جائے گی۔

☆..... مدعی علیہ شخص اسلحہ وغیرہ جمع کرا دے، آئندہ کے لیے اسلحہ کا لائسنس حاصل نہیں کر سکے گا وغیرہ۔

- (۵)..... عدالت متاثرہ خاتون کے تحفظ کے لیے ریڈیٹس آڈر بھی جاری کرے گی جس کے تحت.....
- ☆..... خاتون گھر سے بے دخل نہ کی جائے گی، اسی گھر میں قیام پذیر رہے گی یا شیئر ہوم منتقل کی جائے گی۔
- ☆..... مدعی علیہ متاثرہ خاتون کی جائیداد وغیرہ اُس کے سپرد کرنے کا پابند ہوگا۔
- ☆..... مدعی علیہ یا اُس کے کسی رشتہ دار کو خاتون کی رہائش اور آنے جانے کی جگہ پر جانے کی اجازت نہ ہوگی۔
- (۶)..... علاوہ ازیں عدالت اس مقصد کے لیے مالی آڈر بھی جاری کرے گی جس کے تحت.....
- ☆..... مدعی علیہ متاثرہ خاتون کے نان و نفقہ، بچوں کے نان و نفقہ اور متاثرہ خاتون کے طبی، کمائی کے نقصان کی تلافی کرنے کا بھی پابند ہوگا۔

(۷)..... متاثرہ خواتین کے لیے حکومت مرحلہ وار پروفیکشن سنٹر اور شیئر ہومز تیار کرے گی۔

(۸)..... افسر برائے تحفظ خواتین کا تقرر کیا جائے گا۔

بل کے تفصیلی مطالعہ کے بعد بل کا خلاصہ اور ضروری اجزاء ذکر کیے گئے ہیں۔ قارئین! مذکورہ بالا بل کے نفاذ کی صورت میں کیا بل کا مقصد پورا ہوگا یا خواتین کے مسائل میں اضافہ ہوگا؟ اس کا اندازہ آپ خود لگا سکتے ہیں۔ ہمیں مذکورہ بالا مقصد سے کوئی اختلاف نہیں۔ بلاشبہ خواتین سے تشدد کا خاتمہ اور اُن کے ساتھ ناانصافی کا ازالہ ضروری ہے اور اس مقصد کے لیے تعزیرات پاکستان پہلے سے موجود ہیں۔ اگر قانون کی حکمرانی اور انصاف کے حصول کو یقینی بنالیا جاتا تو شاید اس بل کو لانے کی ضرورت ہی نہ پڑتی۔ تاہم بل میں چند چیزیں ناقابل قبول اور شریعت، معاشرت، تمدن اور تہذیب سے کسی طرح مطابقت نہیں رکھتیں بلکہ یہ امور فساد، خاندانی تنازعات اور خاندانی نظام کی تباہی کا ذریعہ ہیں۔ ذیل میں اُن کی نشاندہی کی جا رہی ہے:

(۱)..... تعزیرات پاکستان اور شرعی قوانین کی موجودگی میں اراکین اسمبلی کی ایک بڑی تعداد کے موجود نہ ہونے کے باوجود عجلت میں اسے منظور کروالینا باعثِ تعجب ہے۔ شرعی معاملات میں راہنمائی کے لیے آئینی ادارہ ’اسلامی نظریاتی کونسل‘ موجود ہے۔ اس بل کی منظوری سے قبل ضروری تھا کہ اسے شرعی تقاضوں کے مطابق ڈھالنے کے لیے اسلامی نظریاتی کونسل میں بھیج دیا جاتا۔ صوبہ خیبر پختونخواہ کی اسمبلی نے یہی بل مذکورہ ادارہ کو ارسال کیا ہے۔ ایسا محسوس ہوتا ہے کہ کسی دباؤ میں یہ بل منظور کر کے شریعت، قانون اور تمدن کا مزاق اڑایا گیا۔

(۲)..... خواتین پر تشدد اسلام میں سخت منع ہے، ہم تشدد سے منہی کی چند نصوص شروع میں ذکر کر چکے ہیں۔ بل میں تشدد کی تعریف اور اس جرم کی سزا دونوں شرعی لحاظ سے ناقابل قبول ہیں۔ تشدد کی تعریف میں جذباتی تشدد، نفسیاتی تشدد، بدکلامی وغیرہ کو شامل کرنا، اسی طرح ایسا عمل جس سے نفسیاتی ابتری جو اُس کی کم اشتہائی، خودکشی کی کوشش تک پہنچ جائے، مجمل نظر ہے۔

شرعی اور معاشرتی طور پر مرد (باپ، بھائی، شوہر وغیرہ) کو حق حاصل ہے کہ وہ اپنی بیٹی/بہن/بیوی کی تربیت

کے لیے اُسے ڈانٹ ڈپٹ کرے، قابل مواخذہ امور پر سرزنش کرے، اُسے نامناسب مقامات پر یا بلاوجہ آنے جانے سے منع کرے۔ جناب رسول اللہ ﷺ نے تو اولاد کو ۱۰ برس کی عمر میں نماز کے ترک پر ایک حد تک مارنے کا بھی حکم فرمایا ہے۔ اسی طرح ایک حدیث میں ہے:

”سیدنا معاذ رضی اللہ عنہ سے مروی ہے کہ جناب رسول اللہ ﷺ نے ارشاد فرمایا: ”اپنے اہل خانہ پر اپنی وسعت کے مطابق خرچ کیجئے اور اُن سے اپنا عصا بغرض اصلاح نہ بٹھائے اور اُن کو اللہ سے ڈرائے رکھے۔“ (احمد: ۳۳۸/۵ طبرانی)

ظاہر ہے کہ ڈانٹ ڈپٹ اگر جائز امور کے لیے ہو تو شرعی حکم ہے لیکن بل میں اسے تشدد سے تعبیر کیا گیا ہے۔ بیوی شوہر کے حکم کی عدولی کرے اور شوہر کے اظہارِ ناراضگی پر تکرار ہو جائے تو یہ بھی بدکلامی ہوئی، اسے بھی تشدد کے زمرے میں لایا گیا۔ بیٹی، بہن، بیوی کو نامناسب وقت میں یا نامناسب مقام پر آمد و رفت سے منع کرنا بھی تشدد قرار دیا گیا ہے۔ شوہر، باپ، بھائی وغیرہ اگر اصلاح کی کوشش کریں، اس پر خاتون ناجائز طور پر خودکشی کی کوشش کرے یا ظاہر کرے تو ان سب کو تشدد کے زمرے میں لا کر گویا گھروں میں فساد پھیلایا جا رہا ہے۔ لہذا مذکورہ بالا شقیں خلاف شریعت ہیں۔

تشدد کی شکایت پر اقدامات قطع نظر اس کے کہ شریعت یا انصاف کے تقاضوں کو پورا کرتے ہیں یا نہیں۔ قابل غور امر یہ ہے کہ محض شکایت پر سزا اور غیر معاشرتی توہین آمیز سلوک، کیا انصاف کے تقاضوں کو پورا کرتا ہے؟ واقعہ یہ ہے کہ ابھی تو خاتون کی طرف سے شکایت ہوئی نہ تو عدالتی کارروائی ہوئی نہ شہادتیں سامنے آئیں۔ محض شکایت پر.....

☆..... مرد کو گھر سے نکال دینا یا شہر بدر کرنا۔

☆..... خاتون سے رابطہ منقطع کرنا خواہ بیٹی، بہن یا بیوی ہی کیوں نہ ہو۔

☆..... بریسلٹ پہنا کر اُس کی غیر محسوس انداز میں کڑی نگرانی کرنا حتیٰ کہ قضائے حاجت / غسل وغیرہ کے

وقت بھی اُسے یہ کڑا اتارنے کی اجازت نہ ہو، کیا انصاف ہے؟

اگر خاتون سے محض بدکلامی ہو یا اُس کی شہرت کو نقصان پہنچے تو تشدد اور قابل گرفت، اگر مرد کے خلاف شکایت کر کے اُس کو اپنے ہی گھر سے نکال دیا جائے اور کڑے پہنا کر اُس کی تذلیل کی جائے جبکہ کل ثابت ہو کہ شکایت غلط تھی، تو کیا یہ تشدد نہیں؟ ایسا محسوس ہوتا ہے کہ حکومت مرد کی فطری، شرعی فوقیت کو سلب کر کے اُسے خاتون کا غلام اور ملازم بنانے کی سعی میں مصروف ہے، ورنہ ایسا قانون خلاف فطرت ہے۔

مذکورہ بالا اقدامات سے کیا خواتین کو حقوق مل جائیں گے یا خواتین سرپرستوں اور خیر خواہوں سے محروم ہو کر تنہائی کی زندگی گزاریں گیں؟ کیا مرد ایسے اقدامات پر ایسی تذلیل کا باعث بننے والی خواتین سے کنارہ کش نہیں ہوں گے؟ کیا ان حالات میں کوئی غیور شخص اسی خاتون کی کفالت کر سکے گا؟ یہ وہ سوالات ہیں، جن پر ٹھنڈے دل سے غور و فکر کرنے

کی ضرورت ہے۔

(۳)..... ودھین پروٹیکشن کمیٹی میں سول سوسائٹی سے ۴ افراد لینے کا مطلب یہ ہے کہ این۔ جی۔ اوز کو حکومتی اختیار دے کر غیر ملکی ایجنڈے کی تکمیل کی جا رہی ہے۔ کیا یہ عیاں نہیں ہو چکا کہ یہ طبقہ غیر ملکی فنڈنگ کے سہارے ملک میں عدم استحکام، فرقہ واریت، بے راہ روی، اسلام اور ملک دشمن ودیگر ناقابل معافی سرگرمیوں میں ملوث ہے۔ اب اس بل کے ذریعے اس طبقہ کو با اختیار بنا کر غیروں کے ایجنڈے کو پورا کیا جا رہا ہے۔

(۴)..... دارالامان اور شیلٹر ہومز کی تعمیر و آبادی کاری سے کیا خواتین بے گھر، بے سہارا ہو کر بے راہ روی اور کسمپرسی کی زندگی نہیں گزاریں گی؟ یقیناً ایسا ہی ہوگا۔ قبل ازیں ہر بڑے شہر میں دارالامان موجود ہیں اور وہاں خواتین قیام بھی کرتی ہیں۔ ان اداروں کی کارگردگی نیز خواتین پر اس ماحول کے اثرات کسی سے ڈھکے چھپے نہیں۔ دارالامان اور شیلٹر ہومز کا قیام بہر حال اچھا اثر نہیں لائے گا۔

اصل بات یہ ہے کہ مذکورہ بالا بل پاکستانی ثقافت بالخصوص اسلامی تعلیمات سے قطعی مختلف ہے۔ ایسا قانون اُس معاشرہ میں کارگر ہو سکتا ہے، جہاں مردوزن کا باہم تعلق رسمی اور معمولی ہو، جہاں میاں بیوی ایک دوسرے سے بیزار، اپنا اپنا روزگار، اپنے اپنے اکاونٹ، اپنا اپنا حلقہ نیز احباب اور دوست رکھتے ہیں۔ جہاں بوائے فرینڈز، گرل فرینڈز کو مسلمہ حیثیت حاصل ہو۔ اسلامی تعلیمات اور پاکستانی ثقافت میں باپ بیٹی، بھائی بہن یا میاں بیوی کا آپس میں تعلق غیر معمولی مستحکم، احترام اور محبت کا ہے۔ یہاں اس قوم کی توہین آمیز دفعات معاشرہ میں فساد برپا کر دینے کا سبب ہوں گی۔ اس لیے ضروری ہے کہ حکومت اس بل کو اسلامی نظریاتی کونسل کے پلیٹ فارم یا جدید علماء و مشائخ کی آراء، شرعی اور معاشرتی تقاضوں میں ڈھالے تاکہ حقیقی معنوں میں خواتین کو ان کے حقوق میسر آسکیں اور بجائے نفع کے ان کا نقصان نہ ہو۔

ابن امیر شریعت
حضرت پیر جی

سید عطاء المہین بخاری

(امیر مجلس احرار اسلام پاکستان)

وامت
برکاتہم

ماہانہ مجلس ذکر و اصلاحی بیان

دار بنی ہاشم
مہربان کالونی ملتان

28 اپریل 2016ء
جمعرات بعد نماز مغرب

نوٹ: ہر انگریزی ماہ کی آخری جمعرات کو بعد نماز مغرب مجلس ذکر و اصلاحی بیان ہوتا ہے

061-4511961

الذی سید محمد کفیل بخاری ناظم مدرسہ معمرہ دار بنی ہاشم مہربان کالونی ملتان